

قراء عشرہ اور اُن کے رواۃ کا مختصر تعارف

زیر نظر مضمون پانی پت کے سلسلہ قراءات کے بانی مہمانی شیخ المشائخ مولانا قاری محی الاسلام عثمانیؒ کی تصنیف قیم شرح سبعہ قراءات کے مقدمہ سے اور جناب ڈاکٹر قاری محمد الیاس الاعظمیؒ کی کتاب تذکرۃ القراء سے اخذ شدہ ہے۔ مجلس تحقیق الاسلامی، لاہور کے رکن قاری محمد مصطفیٰ راسخؒ نے جہاں ان دونوں کتب کو اساس بناتے ہوئے یہ مضمون ترتیب دیا ہے، وہیں رجال قراءات کی معروف کتب، مثلاً معرفۃ القراء الکبار از امام ذہبیؒ اور طبقات القراء از امام ابن جزریؒ وغیرہ کی روشنی میں دیگر بعض ضروری معلومات کا یوں اضافہ کر دیا ہے کہ قراء عشرہ کے حالات پر ایک مختصر مگر جامع تحریر وجود میں آگئی ہے۔ [ادارہ]

اس وقت اُمت کے پاس دس قراءات متواترہ باقی ہیں۔ ان میں سے سات بہت زیادہ مشہور ہیں اور تین نسبتاً ان سے ذرا کم مشہور ہیں۔ علامہ دانیؒ اور دیگر علماء قراءات نے ان ائمہ کے رواۃ میں سے دو دو راویوں کی روایات بیان کی ہیں اور اس وقت سے یہی رواج ہے کہ ہر امام سے دو دو روایتیں پڑھی اور پڑھائی جاتی ہیں۔ زیر نظر مضمون میں ان دس ائمہ قراءات اور ان کے دو دو راویوں کا مختصر تعارف پیش خدمت ہے۔ تفصیلات جاننے کے لئے کتب قراءات کی مفصل کتب کا مطالعہ فرمائیں۔

[امام نافع مدنیؒ]

نام و نسب: آپ کا پورا نام ”ابو رویم نافع بن عبد الرحمن بن ابی نعیم اللیثی“ ہے۔ آپؒ کی کنیت کے بارے میں اہل علم کے درمیان اختلاف پایا جاتا ہے۔ بعض نے ”ابو الحسن“ جبکہ بعض نے ”ابو عبد الرحمن“ بتلائی ہے۔
پیدائش: امام نافعؒ ۷۰ھ کے لگ بھگ پیدا ہوئے، آپ کے آباء و اجداد اصفہان کے رہنے والے تھے۔

مقام و مرتبہ: امام نافعؒ قراء سبعہ میں سے ایک ہیں۔ آپؒ مدینہ منورہ میں قراءات کے امام تھے۔ آپ نے متعدد تابعین سے علم قراءات پڑھا اور اپنی زندگی کے تقریباً ۷۰ سال تک علم قراءات پڑھاتے رہے۔ امام نافعؒ زہد و تقویٰ اور جود و سخا میں نمایاں مقام رکھتے تھے۔ آپ ۶۰ سال تک مسجد نبوی میں نماز پڑھاتے رہے۔ امام نافعؒ سے سوال کیا گیا: آپ کا چہرہ انتہائی روشن اور اخلاق اتنا بلند کیوں ہے؟ تو انہوں نے فرمایا: ”ایسا کیوں

☆ پاکستان میں علم قراءات کے پانی پتی سلسلہ کے بانی مہمانی استاد

☆ سابق متعلم جامعۃ الرشاد، اعظم گڑھ، بھارت

جون ۱۹۹۹ء

نہ ہوتا، کیونکہ نبی کریم ﷺ نے خواب میں میرے ساتھ مصافحہ کیا ہے، اور میں نے آپ ﷺ کو قرآن سنایا ہے۔“
امام نافع رحمہ اللہ جب گفتگو کرتے تھے تو ان کے منہ سے کستوری کی خوشبو پھوٹی تھی، ان سے لوگوں نے پوچھا: کیا آپ نے کستوری لگائی ہوئی ہے؟ انہوں نے فرمایا: نہیں! خواب میں میری نبی کریم ﷺ کے ساتھ ملاقات ہوئی اور انہوں نے میرے منہ میں کچھ پڑھا۔ اس دن سے لے کر آج تک میں اپنے منہ میں یہ خوشبو محسوس کرتا ہوں۔

[معرفة القراء: ۱۰۸/۱]

عبداللہ بن احمد بن حنبل رحمہ اللہ فرماتے ہیں کہ میں نے اپنے باپ (احمد بن حنبل رحمہ اللہ) سے پوچھا: «أبي القراء أحب إليك» آپ کو کون سی قراءت زیادہ پسندیدہ ہے؟ تو انہوں نے جواب دیا: «قراءة أهل المدينة» اہل مدینہ کی قراءت! میں نے کہا: اگر یہ نہ ہو تو؟ انہوں نے فرمایا: امام عاصم رحمہ اللہ کی قراءت۔ سعید بن منصور رحمہ اللہ فرماتے ہیں کہ میں نے امام مالک رحمہ اللہ کو فرماتے ہوئے سنا: «قراءة أهل المدينة سنة» اہل مدینہ کی قراءت سنت ہے۔“ ان سے پوچھا گیا کہ کیا آپ کی مراد امام نافع رحمہ اللہ کی قراءت ہے؟ انہوں نے جواب دیا: ہاں۔

آسان ذہ: امام نافع رحمہ اللہ نے تقریباً ۷۰ تابعین عظام سے علم قراءت پڑھا جن میں ابو جعفر، شیبہ بن نصاح، یزید بن رومان، محمد بن مسلم بن شہاب الزہری، اور عبدالرحمن بن ہرمز الاعرج رحمہم اللہ جیسے مشہور تابعی بھی شامل ہیں۔
[افادات از ڈاکٹر قاری محمد الیاس، شیخ القراء قاری محمد عیسیٰ عثمانی]

تلامذہ: امام نافع رحمہ اللہ سے مدینہ، شام، مصر اور دیگر ممالک کے متعدد شاگردوں نے کسب فیض کیا جن کو شمار کرنا ممکن نہیں ہے۔ ان کے تلامذہ میں امام مالک رحمہ اللہ، امام لیث بن سعد رحمہ اللہ جیسے مشہور ائمہ بھی شامل ہیں۔ آپ کے شاگردوں میں سے ابو عمرو بن العلاء، امسیبی، عیسیٰ بن وردان، سلیمان بن مسلم بن ہماز اور جعفر کے بیٹے اسماعیل اور یعقوب قابل ذکر ہیں۔ امام نافع رحمہ اللہ کے مشہور ترین شاگرد قالون اور ورش ہیں، جن کا تذکرہ آگے آئے گا۔

وفات: امام نافع رحمہ اللہ ۱۶۹ھ میں تقریباً ۹۹ سال کی عمر میں اپنے خالق حقیقی کو جالے۔ وفات کے وقت بیٹوں نے کہا کہ ہمیں کوئی وصیت کر دیں تو انہوں نے فرمایا: ﴿فَاتَّقُوا اللَّهَ وَأَصْلِحُوا ذَاتَ بَيْنِكُمْ وَأَطِيعُوا اللَّهَ وَرَسُولَهُ إِنْ كُنْتُمْ مُؤْمِنِينَ﴾ [الانفال: ۱] اللہ سے ڈرو، آپس میں صلح سے رہو اور اگر مومن ہو تو اللہ اور اس کے رسول ﷺ کی اطاعت کرتے رہو۔“

[امام قالون رحمہ اللہ]

نام و نسب: آپ رحمہ اللہ کا پورا نام ”عیسیٰ بن مینا بن وردان بن عیسیٰ بن عبدالصمد بن عمر بن عبداللہ الزرقی“ ہے۔ آپ کی کنیت ”ابوموسیٰ“ اور لقب ”قالون“ ہے۔ رومی زبان میں قالون ”عدگی“ کو کہتے ہیں۔ آپ کی عمدہ قراءت کی وجہ سے امام نافع رحمہ اللہ نے انہیں ”قالون“ کے لقب سے نوازا۔

پیدائش: امام قالون رحمہ اللہ ہشام بن عبدالملک رحمہ اللہ کے زمانہ میں ۱۲۰ھ میں پیدا ہوئے۔

مقام و مرتبہ: قالون رحمہ اللہ امام نافع رحمہ اللہ کے مشہور ترین شاگرد ہیں۔ ان سے تلامذہ کے جم غفیر نے علم قراءت سیکھا۔ آپ رحمہ اللہ مدینہ منورہ کے گرد و نواح میں قراءت کے امام تھے۔ قالون نے امام نافع رحمہ اللہ سے بیس سال تک علم

قراءت حاصل کیا۔ امام نافع رحمہ اللہ نے ایک موقع پر ان سے کہا: ”آپ کب تک میرے پاس بیٹھے پڑھتے رہیں گے۔ اب آپ پڑھانا شروع کر دیں۔“ قالون رحمہ اللہ نے امام نافع سے قراءت نافع اور قراءت ابو جعفر دونوں پڑھی ہیں۔ ابو محمد البغدادی رحمہ اللہ فرماتے ہیں:

”قالون رحمہ اللہ کانوں سے بہرے تھے اور کوئی بات سن نہیں سکتے تھے، لیکن جب ان کے سامنے قرآن پڑھا جاتا تو انہیں سنائی دینے لگتا تھا اور پڑھاتے وقت ہونٹوں کی حرکت سے تلاذہ کی غلطی کو سمجھ جاتے تھے۔“ [غایۃ النہایۃ: ۶۱۶]

تلاذہ: امام قالون رحمہ اللہ سے بے شمار تلاذہ نے کسب فیض کیا، جن کو امام جزری رحمہ اللہ نے طبقات القراء میں تفصیل سے بیان کیا ہے۔

وفات: امام قالون رحمہ اللہ خلیفہ مامون کے زمانہ میں ۲۲۰ھ میں اپنے خالق حقیقی سے جا ملے۔

[امام ورش رحمہ اللہ]

نام و نسب: آپ کا پورا نام ”عثمان بن سعید بن عبداللہ بن عمرو بن سلیمان بن ابراہیم“ ہے۔ آپ کی کنیت ’ابوسعید‘ اور لقب، ’ورش‘ ہے۔ ’ورش‘ دودھ سے بنی ہوئی کسی شے کا نام ہے۔ آپ کے دودھ جیسے سفید رنگ کی وجہ سے امام نافع رحمہ اللہ نے انہیں ورش کے لقب سے نوازا۔ ورش، اصل میں ورشان تھا۔ امام نافع رحمہ اللہ ”ہات یا ورشان، آئین الوردشان، اقرأ یا ورشان“ کہا کرتے تھے، لیکن بعد میں ترمیم کرتے ہوئے اسے ورش بنا دیا گیا۔

آپ کو یہ لقب اتنا پسند تھا کہ انہوں نے اپنے نام کا حصہ بنا لیا، حتیٰ کہ وہ اسی نام سے معروف ہو گئے۔ وہ کہا کرتے تھے کہ یہ لقب مجھے انتہائی پسندیدہ ہے، کیونکہ میرے استاد نے مجھے یہ عطا فرمایا ہے۔

پیدائش: امام ورش رحمہ اللہ مصر کے ایک شہر قفط‘ میں ۱۱۰ھ میں پیدا ہوئے۔ ان کے آباؤ اجداد قیروان کے رہنے والے تھے۔

مقام و مرتبہ: ورش رحمہ اللہ ديار مصر میں قراءت کے امام تھے اور انتہائی خوبصورت آواز کے مالک تھے۔ انہوں نے ۱۵۵ھ میں مدینہ منورہ آ کر امام نافع رحمہ اللہ سے چار مرتبہ مختلف وجوہ میں قرآن مجید پڑھا۔ امام ورش اپنی زبانی بتلاتے ہیں کہ جب میں مدینہ منورہ پہنچا تو دیکھا کہ کثرت طلباء کی وجہ سے کوئی شخص امام نافع رحمہ اللہ سے پڑھنے کی طاقت نہیں رکھتا اور اگر کسی خوش نصیب کو موقع ملتا ہے تو وہ بھی تیس آیات سے زیادہ نہیں۔ میں بعض بزرگوں کو سفارش کے لئے آپ کی خدمت میں لے گیا انہوں نے امام نافع رحمہ اللہ سے کہا: ”یہ مصر سے آپ کے پاس پڑھنے کے لئے آیا ہے حاجی اور تاجر نہیں ہے۔“ امام رحمہ اللہ نے فرمایا: ”آپ دیکھتے ہیں کہ انصار ومہاجرین کی اولاد کی تعلیم کی وجہ سے میں کتنا عظیم الفرصت ہوں۔“ جب زیادہ اصرار کیا تو رات کو مسجد نبوی میں رہنے کی تلقین کی۔ نماز فجر سے قبل جب آپ مسجد میں آئے تو پوچھا: ”وہ مصری کہاں ہے؟“ اور مجھے پڑھنے کا حکم دیا جب میں تیس آیات پڑھ چکا تو خاموش ہو جانے کا اشارہ فرمایا۔ حلقہ طلباء میں سے ایک نوجوان نے کہا: اے معلم خیر شیخ ہم آپ کے ساتھ مدینہ میں رہتے ہیں اور یہ ہجرت کر کے آپ کے پاس آیا ہے لہذا میں اپنے وقت میں سے دس آیات کے بقدر اس کو ہبہ کرتا ہوں۔ پھر ایک اور شخص نے دس آیتوں کا وقت ہبہ کیا جس پر مجھے امام نے بیس آیتیں اور پڑھنے کی اجازت دی۔ اور جب سب فارغ

ہو گئے تو میں نے پچاس آیات اور پڑھیں۔ اور اس طرح مکمل قرآن مجید پڑھ لیا۔ [شرح سبعہ قراءت: ۱۸۰، ۸۰] وہ عربی زبان کے ماہر اور مسکور کن تلاوت کرنے والے تھے۔ سیدنا ورش رحمہ اللہ نے امام نافع رحمہ اللہ کے پاس جا کر علم قراءت پڑھنے سے پہلے بھی مصری مشائخ سے علم قراءت پڑھا تھا۔ [معرفۃ القراء: ۱۵۳/۱]

علامہ: امام ورش رحمہ اللہ سے بے شمار تلامذہ نے کسب فیض کیا جن میں سے ازرق رحمہ اللہ اور اصہبانی رحمہ اللہ قابل ذکر ہیں۔ ان دونوں نے ورش رحمہ اللہ کے طریق کو آگے جاری کیا ہے۔

وفات: امام ورش رحمہ اللہ نے خلیفہ مامون کے عہد خلافت میں ۸۷ سال کی عمر میں ۱۹۷ھ کو وفات پائی۔

[امام ابن کثیر مکی رحمہ اللہ]

نام و نسب: آپ کا پورا نام ”ابو عبد اللہ بن کثیر بن عمرو بن عبد اللہ بن زاذان بن فیروز بن ہرمز الداری المکی“ ہے۔ امام ابن کثیر مکی رحمہ اللہ کو داری کہنے کی کئی وجوہ ہیں، امام اصمعی رحمہ اللہ کا بیان ہے کہ ”داری اس شخص کو کہتے ہیں جو کسب معاش سے بے نیاز ہو“، بعض لوگوں کا خیال ہے کہ دارین کی طرف نسبت ہے، دارین بحرین کے ایک گاؤں کا نام ہے، جہاں خوشبو کی پیداوار ہوتی ہے۔

پیدائش: امام ابن کثیر رحمہ اللہ مکہ معظمہ میں ۴۵ھ میں امیر معاویہ کے زمانہ میں پیدا ہوئے۔ اصلاً فارسی النسل تھے۔

مقام و مرتبہ: امام ابن کثیر رحمہ اللہ قراء سبعہ میں سے ایک ہیں۔ ابن مجاہد فرماتے ہیں کہ ”امام ابن کثیر رحمہ اللہ اپنی وفات تک مکہ میں قراءت کے امام رہے، امام ابن کثیر رحمہ اللہ علم قراءت کے ساتھ ساتھ قرآن و حدیث اور لغت عربیہ کے بھی ماہر تھے۔

جریر بن حازم رحمہ اللہ کہتے ہیں:

”قرآن میں افصح الناس تھے۔ امام ابو عبیدہ رحمہ اللہ فرماتے ہیں: مکہ کی قراءت آپ پر منتہی ہوتی ہے اور وہاں کے اکثر قراء آپ کے پیروکار تھے۔ امام ابو عمر فرماتے ہیں: عربیت میں مجاہد سے اعلم تھے۔ آپ جسم، طویل القامت، صاحب وقار و سکینت اور ضخیم اللحمیہ تھے، داڑھی مبارک کو حنا سے رنگین رکھتے تھے۔“ [شرح سبعہ قراءت: ۸۳، ۸۲/۱]

آپ کچھ عرصہ تک مکہ معظمہ میں عہدہ قضا پر بھی فائز رہے۔ آپ کو سیدنا ابوالیوب انصاری، سیدنا عبد اللہ بن زبیر، سیدنا عبد اللہ بن السائب مخزومی اور سیدنا انس بن مالک رضی اللہ عنہ جیسے عظیم صحابہ کرام رضی اللہ عنہم کی صحبت کا بھی شرف حاصل ہے۔ امام سفیان بن عیینہ رحمہ اللہ فرماتے ہیں:

”مکہ میں ابن کثیر اور حید بن قیس الاعرج سے بہتر کوئی قاری نہ تھا۔“ [تہذیب: ۳۶۸/۵]

آساندہ: امام ابن کثیر رحمہ اللہ نے ابوالسائب عبد اللہ بن السائب جیسے صحابی رسول ﷺ سمیت متعدد تابعین عظام سے علم قراءت پڑھا ہے۔ جن میں امام مکرمہ مولیٰ ابن عباس، ابوالزبیر، مجاہد ابن جبر رحمہ اللہ وغیرہ قابل ذکر ہیں۔

علامہ: امام ابن کثیر مکی رحمہ اللہ کے شاگردوں کی تعداد لامحدود ہے۔ جن میں سے بعض جلیل القدر علماء اور فقہاء بھی ہیں۔ ان میں سے چند ایک کے نام درج ذیل ہیں: اسماعیل بن عبد اللہ القسط، اسماعیل بن مسلم، حماد بن سلمہ، خلیل بن احمد، سلیمان بن مغیرہ، عبد الملک بن جریج، سفیان بن عیینہ اور ابو عمرو بن العلاء، امام شافعی رحمہ اللہ نے بھی قراءت کی نقل

کی ہے اور فرمایا ہے: ”امام ابن کثیرؒ کی قراءت ہی ہماری قراءت ہے اور میں نے اہل مکہ کو یہی قراءت پڑھتے ہوئے پایا ہے۔“

وفات: امام ابن کثیرؒ ۱۲۰ھ میں ہشام بن عبد الملک کے عہد میں ۷۵ برس کی عمر میں اپنے خالق حقیقی سے جا ملے۔ انہیں مکہ میں ہی دفن کر دیا گیا اور ان کے جنازہ میں امام سفیان بن عیینہؒ نے بھی شرکت کی۔

[امام بزیؒ]

نام و نسب: آپ کا پورا نام ”احمد بن محمد بن عبد اللہ بن القاسم بن نافع بن ابی بزة بشار“ ہے۔ آپؒ اصلاً فارسی النسل تھے۔ آپ کی کنیت ’ابو الحسن‘ ہے۔ آپ السائب بن ابوالسائب المخزومی کے ہاتھ پر مسلمان ہوئے۔

پیدائش: امام بزیؒ ۷۰ھ میں مکہ معظمہ میں پیدا ہوئے اور اپنی وفات تک مکہ میں قراءت کے امام رہے۔

مقام و مرتبہ: امام بزیؒ امام ابن کثیرؒ کے پہلے راوی ہیں آپ مکہ میں قراءت کے امام تھے۔ امام بزیؒ ۴۰ سال تک مسجد حرام کے مؤذن اور امام رہے۔ امام بزیؒ سے متعدد تلامذہ نے کسب فیض کیا جن کا شمار ممکن نہیں ہے۔

آسائذہ: امام بزیؒ نے متعدد آسائذہ سے علم حاصل کیا۔ جن میں سے ابوالقاسم عکرمہ ابن سلیمان، ابوالاخریط وہب بن واضح کی اور عبد اللہ بن زیاد بن عبد اللہ بن یسار کی بڑھاپہ قابل ذکر ہیں۔

وفات: امام بزیؒ ۲۵۰ھ میں ۸۰ سال کی عمر میں مکہ مکرمہ میں اپنے خالق حقیقی سے جا ملے۔

[امام قبلؒ]

نام و نسب: آپ کا پورا نام ”محمد بن عبد الرحمن بن خالد بن محمد بن سعید المخزومی المکی“ ہے، آپ کی کنیت ’ابو الحسن‘ اور لقب ’قبل‘ ہے۔ آپ کے لقب ’قبلؒ‘ کی وجہ تسمیہ بیان کرتے ہوئے تذکرہ نگاروں نے لکھا ہے کہ آپ قبائلہ نامی قبیلہ میں پیدا ہوئے جس کی وجہ سے ان کا لقب قبلؒ پڑ گیا اور بعض لوگوں کا خیال ہے کہ کسی مرض کے علاج کے لیے آپ قبلؒ نامی دوا کھاتے تھے۔ اس وجہ سے انہیں قبلؒ کہا جانے لگا۔ امام دانیؒ فرماتے ہیں کہ مکہ میں آپ کا گھر آج تک قبائلہ کے نام سے مشہور ہے۔ [شرح سبعہ قراءت: ۸۴/۱]

پیدائش: امام قبلؒ ۱۹۵ھ میں مکہ معظمہ میں پیدا ہوئے۔

مقام و مرتبہ: امام قبلؒ امام ابن کثیرؒ کے دوسرے مشہور راوی ہیں اور دیارِ حجاز میں قراءت کے امام تھے۔ امام قبلؒ کچھ عرصہ محکمہ پولیس میں بھی رہے۔

وفات: امام قبلؒ نے ۲۹۱ھ میں ۹۶ برس کی عمر میں وفات پائی۔

[امام ابو عمرو بصریؒ]

نام و نسب: آپ کا پورا نام ”زبان بن العلاء بن عمار بن العریان بن عبد اللہ بن الحسین بن الحارث بن جہمہ“

ہے۔ آپ کی کنیت 'ابوعمر' ہے۔

پیدائش: امام ابو عمر بصری رحمۃ اللہ علیہ ۶۸ یا ۷۰ھ میں مکہ مکرمہ میں پیدا ہوئے اور بصرہ میں پرورش پائی۔

مقام و مرتبہ: آپ قراءت کے تیسرے بڑے امام ہیں۔ آپ کے اساتذہ کی تعداد قراء سبعہ میں سے سب سے زیادہ ہے۔ آپ کی سیدنا انس بن مالک رضی اللہ عنہ سمیت متعدد صحابہ سے ملاقات ثابت ہے۔ اسی لیے ان کو تابعین میں شمار کیا جاتا ہے۔ امام ابو عمر و بصری باوقار اور بازعب شخصیت کے مالک تھے۔ مشہور عرب شاعر فرزدق نے اپنے اشعار میں ان کی مدح کی ہے۔ آپ صادق، امین ثقہ اور متدین آدمی تھے۔ اجمعی رحمۃ اللہ علیہ فرماتے ہیں کہ میں نے ان سے بڑھ کر کوئی عالم نہیں دیکھا۔

امام ابن کثیر رحمۃ اللہ علیہ البدایہ والنہایہ میں لکھتے ہیں کہ امام ابو عمر و بصری رحمۃ اللہ علیہ اپنے زمانہ میں علم قراءت نحو اور فقہ کے امام تھے۔ ابو عبدہ رحمۃ اللہ علیہ فرماتے ہیں کہ امام ابو عمر و بصری رحمۃ اللہ علیہ کی لکھی گئی کاپیوں کی تعداد اتنی زیادہ تھی کہ ان کا گھر چھت تک بھرا ہوا تھا۔ آخر عمر میں انہوں نے ان سب کو جلادیا اور عبادت میں مصروف ہو گئے اور ہر تین دن کے اندر مکمل قرآن مجید ختم کرتے تھے۔ شیخ حسن بصری رحمۃ اللہ علیہ نے جب ان کے درس میں طلبہ کا ہجوم دیکھا تو فرمایا: لا الہ الا اللہ، کیا علماء ارباب بن گئے ہیں؟ جس عزت کی بنیاد علم پر نہ ہو اس کا انجام ذلت ہے۔

سفیان بن عیینہ رحمۃ اللہ علیہ فرماتے ہیں کہ

”میں نے خواب میں نبی کریم صلی اللہ علیہ وسلم کو دیکھا تو میں نے ان سے سوال کیا: یا رسول اللہ صلی اللہ علیہ وسلم مجھ پر قراءت مخطوط ہو گئی ہے،

میں کس کی قراءت پڑھوں؟ تو آپ صلی اللہ علیہ وسلم نے فرمایا: تم ابو عمر و بصری کی قراءت پڑھا کرو۔“ [غایۃ النہایہ: ۱۹۰/۱]

اجمعی رحمۃ اللہ علیہ کہتے ہیں:

میں نے آپ سے ہزار مسئلے پوچھے آپ نے ہر مسئلہ کا جدا جدا جواب دیا اور ہر مسئلہ پر شعراء جاہلیت کے کلام سے شواہد پیش کیے۔ [شرح سبعہ قراءات: ۸۵/۱]

اساتذہ: آپ کے اساتذہ کی تعداد لامحدود ہے۔ قراء سبعہ میں سب سے زیادہ اساتذہ انہی کے ہیں۔ آپ نے مکہ، مدینہ، کوفہ اور بصرہ کے اجلہ تابعین سے کسب فیض کیا۔ ان میں سے حسن بن ابوالحسن بصری رحمۃ اللہ علیہ، حمید بن قیس الاعرج رحمۃ اللہ علیہ، سعید بن جبیر رضی اللہ عنہ، شبیب بن نصاح رحمۃ اللہ علیہ، عاصم بن ابی النجود رحمۃ اللہ علیہ، عبد اللہ بن کثیر رحمۃ اللہ علیہ، عطاء بن ابی رباح رحمۃ اللہ علیہ، مجاہد بن جبیر رحمۃ اللہ علیہ اور یحییٰ بن یعمر رحمۃ اللہ علیہ قابل ذکر ہیں۔

تلامذہ: امام ابو عمر و بصری رحمۃ اللہ علیہ مدینہ، کوفہ اور بصرہ وغیرہ میں جہاں بھی رہے علم کی نشر و اشاعت میں مسلسل مصروف رہے۔ آپ کے تلامذہ کی تعداد کو شمار کرنا ممکن نہیں ہے۔ آپ کے دو مشہور ترین تلامذہ امام دوری اور امام سوی ہیں، جن کا تذکرہ آگے آ رہا ہے۔

وفات: امام ابو عمر و رحمۃ اللہ علیہ نے ۱۵۴ھ میں عباسی خلیفہ منصور کے زمانہ میں ۸۶ برس کی عمر میں کوفہ میں وفات پائی۔

[امام دوری رحمۃ اللہ علیہ]

نام و نسب: آپ کا پورا نام ”حفص بن عمر بن عبد العزیز بن صہبان بن عدی بن صہبان الدوری الازدی“ ہے، آپ کی کنیت 'ابوعمر' ہے۔ بغداد کے مشرق میں واقع محلہ 'دور' میں پیدا ہوئے، اسی لیے انہیں 'دوری' کہا جاتا ہے۔

پیدائش: امام ابو عمرو دوری رحمہ اللہ بغداد کے مشرقی محلہ دور میں ۱۵۰ھ میں پیدا ہوئے۔

مقام و مرتبہ: امام دوری رحمہ اللہ دو اماموں، امام ابو عمرو و بصری اور امام کسائی کے راوی ہیں۔ امام دوری رحمہ اللہ پہلے امام ہیں جنہوں نے قراءت کو جمع کیا اور اس موضوع پر کتاب لکھی۔ امام اسحاق رحمہ اللہ فرماتے ہیں کہ امام دوری رحمہ اللہ قراءت کے امام تھے۔ انہوں نے قراءت کی تمام متواتر و شاذ وجوہ کو پڑھا تھا۔ امام دوری رحمہ اللہ علم قراءت کی مہارت کے ساتھ ساتھ علم حدیث میں بھی یکتائے روزگار تھے۔ امام ابو داؤد فرماتے ہیں کہ ”میں نے امام احمد بن حنبل رحمہ اللہ کو ان سے احادیث لکھتے ہوئے دیکھا ہے۔“

امام دوری رحمہ اللہ کچھ عرصہ تک یزید بن منصور خالی مہدی عباسی کے لڑکوں کے اتالیق رہے۔ پھر خلیفہ ہارون الرشید نے مامون کی اتالیقی پر مقرر کر دیا۔ آپ رحمہ اللہ قراءت، حدیث اور نحو و لغت میں ماہر، شاعر اور صاحب تصنیف عالم تھے۔ [شرح سبعہ قراءت: ۸۵/۱]

آسازہ: امام دوری رحمہ اللہ نے متعدد آسازہ سے کسب فیض کیا، ان میں سے اسماعیل بن جعفر الممدنی رحمہ اللہ، علی بن حمزہ کسائی رحمہ اللہ، ابن عیینہ رحمہ اللہ، امام کعبہ رحمہ اللہ اور ابوبکر بن عیاش رحمہ اللہ قابل ذکر ہیں۔

ملازمہ: امام دوری رحمہ اللہ کثیر التلامذہ تھے، جن کو احاطہ تحریر میں لانا محال ہے، ان میں سے احمد بن حرب المطوعی رحمہ اللہ، احمد بن فرج رحمہ اللہ اور ابوبکر بن ابوالدین رحمہ اللہ قابل ذکر ہیں۔

تصانیف: امام دوری رحمہ اللہ نے درس و تدریس کے علاوہ تصنیف و تالیف میں بھی حصہ لیا اور علم قراءت پر سب سے پہلے انہوں نے ہی قلم اٹھایا۔ ان کی چند کتب یہ ہیں:

✽ ما اتفقت ألفاظہ و معانیہ من القرآن

✽ أحكام القرآن والسنن

✽ فضائل القرآن

✽ أجزاء القرآن

وفات: امام دوری رحمہ اللہ نے طویل عمر پائی۔ آخر عمر میں آنکھوں کی بینائی جاتی رہی۔ انہوں نے ۹۶ سال کی عمر میں ۲۴۶ھ میں مکہ مکرمہ میں وفات پائی۔

[امام سوی رحمہ اللہ]

نام و نسب: آپ کی کنیت ’ابوشعیب‘ اور نام ’صالح بن زیاد بن عبد اللہ بن اسماعیل بن ابراہیم بن جارد سوی‘ ہے۔ امام سوی ابوہواز کے قریب ایک شہر سوی میں پیدا ہوئے۔ اسی مناسبت سے انہیں سوی کہا جاتا ہے۔

پیدائش: امام سوی رحمہ اللہ کے خاندانی حالات مفقود ہیں۔ ابن حجر عسقلانی رحمہ اللہ نے صرف ان کے ایک بھائی عبد الواحد کا نام لکھا ہے۔ اس لیے آپ کی تاریخ پیدائش معلوم نہیں ہو سکی۔ علامہ ذہبی لکھتے ہیں کہ امام سوی رحمہ اللہ نے ۲۶۱ھ میں پھر ۹۰ سال وفات پائی۔ اس لحاظ سے اگر تاریخ ولادت کا تعین کیا جائے تو وہ ۱۷۱ھ بنتی ہے۔

مقام و مرتبہ: امام سوی رحمہ اللہ، امام ابو عمرو و بصری کے دوسرے راوی ہیں۔ آپ اپنے زمانہ میں قراءت کے امام تھے۔ امام سوی رحمہ اللہ علم قراءت کے ساتھ ساتھ علم حدیث کی تعلیم و تعلم میں بھی مشغول رہا کرتے تھے۔

وفات: امام سوسی رحمہ اللہ نے ۲۶۱ھ میں موضع ’رقہ‘ میں وفات پائی۔

[امام ابن عامر شامی رحمہ اللہ]

نام و نسب: آپ کی کنیت ’ابو عمران‘ اور نام ’عبداللہ بن عامر بن یزید بن تیم بن ربیعہ بن عامر البکھی‘ ہے۔

پیدائش: امام ابن عامر رحمہ اللہ ۲۱ھ میں پیدا ہوئے۔ بعض نے ان کی تاریخ ولادت ۸ھ بتلائی ہے۔

خالد بن یزید فرماتے ہیں کہ میں نے امام ابن عامر شامی کو کہتے ہوئے سنا کہ میری ولادت ۸ھ میں بمقام کے مقام پر ہوئی جب میں دو سال کا تھا تو رسول اللہ ﷺ نے وفات پائی۔ یہ فتح دمشق کے پہلے کا واقعہ ہے جب میں دمشق گیا تو دمشق فتح ہو چکا تھا۔ اس وقت میری عمر ۹ سال تھی۔ [غایۃ النہایۃ: ۱/۳۲۵]

مقام و مرتبہ: امام ابن عامر شامی رحمہ اللہ تابعی اور شام میں قراءت کے امام تھے انہوں نے امیر المؤمنین سیدنا عمر ابن عبدالعزیز رحمہ اللہ کے دور سے پہلے اور بعد میں کئی سالوں تک جامع مسجد دمشق میں امامت کروائی۔ عمر بن عبدالعزیز بھی انہی کی اقتداء میں نماز پڑھتے تھے وہ کچھ عرصہ منصب قضا پر بھی فائز رہے۔ ان کی قراءت کو تلقی بالقبول حاصل ہے۔ ان کا متعدد صحابہ رضی اللہ عنہم سے سماع ثابت ہے۔ جن میں معاویہ بن سفیان، نعمان بن بشیر، واثلہ بن اسقع اور فضالہ بن عبید رضی اللہ عنہم شامل ہیں۔ امام ابن عامر رحمہ اللہ علم قراءت کے ساتھ ساتھ حدیث میں بھی ثقہ تھے۔ امام ابوہزایہ رحمہ اللہ فرماتے ہیں:

”ابن عامر شامی رحمہ اللہ عالم، ثقہ، متقن، حافظ اور لوگوں کے امام تھے۔ امام ابن مجاہد رحمہ اللہ نے آپ کو قراء سبعہ میں سے چوتھے مرتبے پر بیان کیا ہے، لیکن واقعہ یہ ہے کہ قراء سبعہ میں سے آپ کبار تابعین میں سے اور باعتبار زمانہ اور بلحاظ شیوخ، سب سے مقدم ہیں۔“ [شرح سبعہ قراءت: ۸۷/۱]

آساندہ: امام ابن عامر شامی رحمہ اللہ نے صحابہ کرام رضی اللہ عنہم اور تابعین عظام رضی اللہ عنہم کی ایک مقدس جماعت سے قرآن وحدیث کی تحصیل کی۔ بعض لوگوں کا خیال ہے کہ ابن عامر نے سیدنا عثمان غنی رضی اللہ عنہ سے قرآن پڑھا۔ مگر یحییٰ بن حارث زماری رحمہ اللہ کہتے ہیں کہ ابن عامر نے عثمان رضی اللہ عنہ سے باقاعدہ پڑھائیں تھا بلکہ انکی قراءت کو نماز میں سنا تھا۔

تلامذہ: امام ابن عامر رحمہ اللہ سے متعدد تلامذہ نے علم قراءت پڑھا۔ ان میں سے اسماعیل بن عبداللہ بن ابوالمہاجر، ابوعبداللہ مسلم بن مشکم، عبدالرحمن بن عامر، ربیعہ بن یزید اور یحییٰ بن حارف زماری رحمہ اللہ قابل ذکر ہیں۔ امام ابن عامر رحمہ اللہ کے دو مشہور ترین شاگرد اور راوی ہشام اور ابن ذکوان ہیں۔ جن کا تذکرہ آگے آ رہا ہے۔

وفات: امام ابن شامی رحمہ اللہ نے ۱۱۸ھ میں ہشام بن عبدالملک کے زمانہ میں دمشق میں وفات پائی۔

[امام ہشام رحمہ اللہ]

نام و نسب: آپ کی کنیت ’ابوالولید‘ اور نام ’ہشام بن عمار بن نصیر بن میسرۃ السلمی الدمشقی‘ ہے۔

پیدائش: ان کی ولادت ۱۵۳ھ میں منصور کے زمانہ میں دمشق میں ہوئی۔

مقام و مرتبہ: امام ہشام رحمہ اللہ دمشق میں اپنے زمانہ میں قراءت کے امام تھے۔ امام ذہبی رحمہ اللہ لکھتے ہیں کہ امام ہشام دمشق کے خطیب، قاری، فقیہ اور محدث تھے۔ امام اوزاعی رحمہ اللہ فرماتے ہیں کہ ہشام ذہانت، فصاحت، فن روایت علم اور درایت میں مشہور تھے۔ خود امام ہشام رحمہ اللہ کا بیان ہے کہ میں نے اللہ تعالیٰ سے سات چیزوں کی

درخواست کی تھی جن میں سے چھ اللہ تعالیٰ نے مجھے عطا کر دی ہیں اور ساتویں کے بارے میں مجھے معلوم نہیں ہے کہ وہ پوری ہوئی ہے یا نہیں۔

جو چیزیں اللہ نے مجھے عطا کی ہیں، وہ یہ ہیں:

- ① حج کی سعادت نصیب ہو۔
- ② تقریباً سو سال تک حیات میسر آئے۔
- ③ احادیث نبویہ کا مصداق بنایا جاؤں۔
- ④ دمشق کے منبر پر خطبہ دوں۔
- ⑤ ایک ہزار دینار رزق مرحمت ہو۔
- ⑥ اور لوگ میرے پاس طلب علم کے لیے حاضر ہوں۔

امام ہشام کی یہ تمام تمنائیں پوری ہوئیں اور ساتویں چیز میں نے اللہ تعالیٰ سے مانگی تھی کہ وہ مجھے اور میرے والدین کو بخش دے۔ [معرفة القراء: ۱۹۷]

علامہ: امام ہشام سے بہت سے لوگوں نے علم قراءت کی تحصیل و تکمیل کی، چند تلامذہ کے نام یہ ہیں: ابو عبیدہ قاسم ابن سلام، احمد بن یزید اخلائی، ہارون بن موسیٰ الاخفش، ابوعلی اسماعیل بن الحویرث، احمد بن محمد بن ماموہ رحمہم وغیرہ۔

وفات: امام ہشام رحمہ اللہ نے ۲۳۵ھ میں دمشق میں وفات پائی۔

[امام ابن ذکوان رحمہ اللہ]

نام و نسب: آپ کی کنیت ”ابو محمد یا ابو عمرو“ اور نام ”عبد اللہ بن احمد بن بشیر بن ذکوان القرشی الدمشقی“ ہے۔ آپ عربی النسل تھے۔

پیدائش: امام ابن ذکوان رحمہ اللہ ۱۰ محرم ۷۳ھ میں پیدا ہوئے۔

مقام و مرجعہ: امام ابن ذکوان رحمہ اللہ جامع مسجد دمشق کے امام تھے اور اپنے شیخ ہشام کی وفات کے بعد شام میں قراءت کے امام تھے۔ علامہ ذہبی رحمہ اللہ لکھتے ہیں کہ امام ابن ذکوان ہشام سے بڑے قاری تھے اور ہشام ابن ذکوان سے بڑے عالم تھے۔ امام ابن ذکوان کا شمار طبقہ محدثین میں بھی ہوتا ہے۔ ولید بن عقبہ فرماتے ہیں کہ پورے عراق میں ابن ذکوان سے بڑا کوئی قاری نہیں تھا۔

اساتذہ: امام ابن ذکوان رحمہ اللہ نے فن قراءت کی تحصیل ابوسلیمان ایوب بن تمیم اور ابوالحسن علی کسائی سے کی۔

تلامذہ: امام ابن ذکوان سے متعدد تلامذہ نے کسب فیض کیا۔ ان میں سے چند ممتاز اہل علم کے نام یہ ہیں۔ احمد بن انس، احمد بن معلی، احمد بن محمد، اخلق بن داؤد، حسین بن اخلق، سہل بن عبد اللہ، محمد بن موسیٰ صوری، ابو عبد اللہ ہارون بن موسیٰ الاخفش رحمہم وغیرہ۔

وفات: امام ابن ذکوان رحمہ اللہ نے ۲۸ شوال ۲۴۲ھ میں دمشق میں بزمانہ متوکل عباسی وفات پائی۔

[امام عاصم کوفی رحمہ اللہ]

نام و نسب: آپ کی کنیت ’ابوبکر‘ اور نام ’عاصم بن ابی النخوع‘ ہے۔ کوفہ میں سکونت پذیر ہونے کی وجہ سے کوفی کہا جاتا ہے۔

پیدائش: امام عاصم کوفی رحمہ اللہ کے ابتدائی حالات مفقود ہیں لہذا ان کی تاریخ ولادت پر مطلع نہیں ہوا جاسکا۔

مقام و مرتبہ: امام عاصم کوئی رحمۃ اللہ علیہ قراء سبعہ میں سے پانچویں امام ہیں۔ قرآن مجید کی جن قراءت پر امت کا اجماع ہے ان میں امام عاصم کی قراءت بھی شامل ہے۔ یہ تابعی ہیں اور ان کا شمار تابعین کے اس طبقہ میں کیا جاتا ہے جنہوں نے حضرات صحابہ کرام رضی اللہ عنہم کا دور پایا اور ان سے کسب فیض کیا۔ قراء سبعہ میں اپنی جلالت شان اور یتائے روزگار ہونے کی وجہ سے ان کو امام حمزہ الزیاتی اور امام کسائی جیسے نادرہ عصر اور بلند مرتبہ قراء پر اولیت دی جاتی ہے۔ امام عاصم کوئی اپنے شیخ عبدالرحمن سلمی رحمۃ اللہ علیہ کی وفات کے بعد مسند کوفہ پر متمکن ہوئے اور پچاس برس تک لوگوں کو اپنے چشمہ فیض سے سیراب کرتے رہے۔ امام عاصم رحمۃ اللہ علیہ علم قراءت کے ساتھ قرآن و حدیث، فقہ و لغت اور نحو و صرف کے بھی امام تھے۔

عجلی رحمۃ اللہ علیہ کا بیان ہے کہ امام عاصم صاحب سنت و قراءت، ثقہ اور رئیس القراء تھے۔ ابو اطلق السبیعی رحمۃ اللہ علیہ کا قول ہے کہ میں نے امام عاصم سے بڑھ کر کوئی قاری و عالم نہیں دیکھا۔ امام عاصم رحمۃ اللہ علیہ نہایت ہی مسحور کن آواز کے مالک تھے۔ ملا علی قاری رحمۃ اللہ علیہ فرماتے ہیں کہ امام عاصم رحمۃ اللہ علیہ خوش الحان تھے۔ امام عاصم بڑے عابد، زاہد اور متقی و پرہیزگار تھے۔ بکثرت نمازیں پڑھتے اور جمعہ کے دن عصر تک مسجد میں رہنا ان کا معمول تھا اور دنیا میں سب سے زیادہ پڑھی جانے والی قراءت امام عاصم کے شاگرد حفص کی ہے۔

آساندہ: امام عاصم رحمۃ اللہ علیہ نے جن مشائخ و اساتذہ کے سامنے زانوئے تلمذ تہ کیا ان کے اسمائے گرامی یہ ہیں: ابو عبدالرحمن سلمی، ابو مریم زر بن حبیش اسدی، ابو عمرو الشیبانی وغیرہ۔ ایک روایت کے مطابق حضرت حارث بن حسان الکبریٰ اور رفیعہ بن یثرب تیمی سے بھی کسب فیض کیا ہے اور اسی بناء پر زمرہ تابعین میں شمار کئے جاتے ہیں۔

حاصلہ: امام عاصم رحمۃ اللہ علیہ حصول علم کے بعد درس و تدریس میں مصروف ہو گئے اور دور دراز سے لوگ سفر کر کے حصول علم کے لئے آپ کے پاس تشریف لائے۔ آپ سے بے شمار تلامذہ نے کسب فیض کیا جن میں سے چند کے اسمائے گرامی یہ ہیں: ابان بن ابو ثعلب، ابان بن یزید، اسماعیل بن مجاہد، سفیان بن عینیہ، حمزہ بن حبیب اور سعید بن ابو عمرو رحمۃ اللہ علیہ۔

آپ کے دو مشہور ترین شاگرد اور راوی شعبہ اور حفص ہیں جن کا تذکرہ آگے آ رہا ہے۔

وفات: امام عاصم نے ۱۲۷ھ میں کوفہ میں وفات پائی۔

[امام شعبہ رحمۃ اللہ علیہ]

نام و نسب: آپ کی کنیت 'ابوبکر' اور نام 'شعبہ بن عیاش بن سالم اسدی کوئی' ہے۔

پیدائش: امام شعبہ ۹۵ھ میں کوفہ میں پیدا ہوئے۔

مقام و مرتبہ: امام شعبہ رحمۃ اللہ علیہ امام عاصم کوئی کے تلمیذ رشید اور ان کی قراءت کے پہلے راوی ہیں۔ آپ کوفہ کے نامور عالم دین تھے، قراءت قرآن اور علم حدیث کے ماہر اور عظیم المرتبت مقرر تھے۔ ان کی ثقاہت و عدالت کا بھی ائمہ فن نے اعتراف کیا ہے۔ امام شعبہ نے طویل عمر پائی ہے اور اس حیات مستعار کا بیشتر حصہ درس و تدریس اور تعلیم و تعلم میں گذارا ہے۔ خود امام شعبہ فرماتے ہیں کہ میں نے پچاس برس تک لوگوں کو پڑھایا ہے۔ امام شعبہ آخر عمر میں نہایت لاغر ہو گئے اور جسم میں رعشہ پیدا ہو گیا تھا اور ٹیک لگا کر نماز پڑھتے تھے۔ وفات سے ۱۹ سال قبل غالباً اسی

کمزوری اور ضعف کی وجہ سے سلسلہ تدریس بند کر دیا تھا۔ وفات کے وقت ان کی بہن نے رونا شروع کر دیا تو امام شعبہ نے فرمایا۔ روتی کیوں ہو؟ گھر کے اس گوشے کی طرف دیکھو! میں نے اس جگہ ۱۸ ہزار مرتبہ قرآن مجید مکمل کیا ہے۔ ابو عبیدہؓ نے بھی ﷺ کا قول ہے: ”میں نے امام شعبہ کو جب دیکھا تو ایسا محسوس ہوا گویا اس اُمت کے قرنِ اوّل کے کسی شخص کو دیکھ رہا ہوں۔“ [معرفۃ القراء: ۱۲۸/۱]

امام احمد بن حنبلؓ فرماتے ہیں کہ ”امام شعبہ ثقہ، صدوق، صالح، صاحب قرآن اور صاحب سنت تھے۔ خود فرماتے ہیں کہ میں نے کبھی کوئی منکر کام نہیں کیا اور تیس (۳۰) سال سے روزانہ ایک قرآن ختم کرتا ہوں۔“

ابن المبارکؒ فرماتے ہیں: ”میں نے ابوبکر سے زیادہ تبحر سنت نہیں دیکھا۔“ اعمشؒ فرماتے ہیں: میں نے ابوبکر سے بہتر نماز پڑھنے والا کوئی نہیں دیکھا۔ ۷۰ سال تک عبادت میں مصروف رہے اور ۴۰ سال تک آپ کے لئے بستر نہیں بچھایا گیا۔ اور اس عرصہ میں شب کے وقت زمین سے کمر نہیں لگائی۔ [شرح سبعہ قراءات: ۹۰/۱]

آسانہ: امام شعبہؒ نے امام عاصم کوئی سے علم قراءت کی تحصیل و تکمیل کی۔ علامہ ابن القاصح بغدادیؒ لکھتے ہیں کہ امام شعبہؒ نے امام عاصم کوئی سے قرآن مجید کی پانچ پانچ آیات اس طرح پڑھیں جس طرح ایک بچہ اپنے استاد سے پڑھتا ہے۔ امام ذہبیؒ نے امام عاصم کے علاوہ ان کے شیوخ میں عطاء بن ابوالسائب اور اسلم منقری کا بھی ذکر کیا ہے۔

تلامذہ: امام شعبہؒ سے بے شمار لوگوں نے اپنی علمی تشنگی بچھائی۔ علم قراءت کی تحصیل کر نیوالے تلامذہ میں سے چند نمایاں تلامذہ کے نام یہ ہیں۔ ابویوسف بن یعقوب، سہل بن شعیب، حماد بن ابی زیاد، یحییٰ بن آدمؒ وغیرہ۔

وفات: امام شعبہؒ نے ۹۸ سال کی طویل عمر پائی اور ۱۹۳ھ میں مامون الرشید کے دور خلافت میں وفات پائی۔

[امام حفصؒ]

نام و نسب: آپ کی کنیت ’ابوعمر‘ اور نام ”حفص بن سلیمان بن مغیرہ بن ابوداؤد اسدی کوئی بزاز“ ہے۔ کپڑے کا کاروبار کرنے کی وجہ سے ’بزاز‘ کہا جاتا ہے۔ امام ذہبیؒ اور امام ابن جزریؒ فرماتے ہیں کہ حفص امام عاصم کی گود میں پلے تھے اور ان کی بیوی کے پہلے شوہر کے لڑکے تھے۔

پیدائش: امام حفصؒ ۹۰ھ میں کوفہ میں پیدا ہوئے۔

مقام و مرتبہ: امام حفص قراء سبعہ میں سے امام عاصم کے شاگرد رشید ہیں۔ ان کا شمار اقلیم عالم قراءت کے تاجداروں میں ہوتا ہے۔ ان کی تگ و دو محنت و جانفشانی اور اخلاص و للہیت سے ان کی قراءت نے وہ قبول عام حاصل کیا کہ آج پورے عالم اسلام میں قرآن مجید سب سے زیادہ انہی کی قراءت اور لب و لہجہ میں پڑھا اور پڑھایا جا رہا ہے۔

محمد بن سعید الصوفیؒ فرماتے ہیں کہ میں نے اپنے باپ کو یہ کہتے ہوئے سنا: ”اگر تم امام حفص کو دیکھ لیتے تو ان کے علم و فہم کی وجہ سے تمہاری نگاہیں ٹھنڈی ہو جاتیں۔“ علامہ جزریؒ فرماتے ہیں: ”حفص امام عاصم کی قراءت کے سب سے بڑے ماہر تھے۔ امام حفص نے علم قراءت کے ساتھ علم حدیث بھی سیکھا۔ امام ذہبیؒ فرماتے ہیں: ”قراءت میں ثقہ، ضابط اور ثبت تھے، لیکن حدیث میں یہ حال نہ تھا۔“ [شرح سبعہ قراءات: ۹۰/۱]

آساندہ: امام حفص رحمہ اللہ نے امام عاصم کے علاوہ بھی متعدد مشائخ سے اکتساب فیض کیا جن میں سے، عاصم الاحوال، عبدالملک بن عمیر، لیث بن ابوسلیم، اسحاق السبئی اور ثابت بنانی رحمہم اللہ قابل ذکر ہیں۔

تلامذہ: امام حفص رحمہ اللہ نے ایک طویل مدت تک قراءت قرآن کا درس دیا۔ ان سے اکتساب فیض کرنے والوں میں سے چند کے اسمائے گرامی یہ ہیں:

- ابو محمد عبید بن صباح رحمہ اللہ
- ابو شعیب صالح بن محمد رحمہ اللہ
- حفص بن غیاث رحمہ اللہ
- آدم بن ابی ایاس علی بن حجر رحمہ اللہ
- عباس بن فضل رحمہ اللہ
- سلیمان الفقیمی رحمہ اللہ
- وفات:** امام حفص رحمہ اللہ نے ۸۰ھ میں کوفہ میں بمصر ۹۰ سال وفات پائی۔

[امام حمزہ کوئی رحمہ اللہ]

نام و نسب: آپ رحمہ اللہ کی کنیت 'ابوعمارہ' اور نام 'حمزہ بن حبیب بن عمارہ بن اسماعیل الکوفی الزیاتی' ہے۔ تیل کا کاروبار کرنے کی وجہ سے 'الزیات' کہا جاتا ہے۔

پیدائش: امام حمزہ کوئی خلیفہ ہشام بن عبدالملک رحمہ اللہ کے دور خلافت میں ۸۰ھ میں حلوان میں پیدا ہوئے۔

مقام و مرتبہ: امام حمزہ رحمہ اللہ قراء سبعہ میں سے ایک ہیں۔ جمہور علماء نے قرآن پاک کی جن سات قراءتوں کو صحیح اور مستند قرار دیا ہے ان میں ان کی قراءت بھی شامل ہے۔ انہوں نے صحابہ کرام رضی اللہ عنہم کا زمانہ پایا ہے بعض لوگوں کا خیال ہے کہ انہوں نے صحابہ کرام رضی اللہ عنہم سے ملاقات بھی کی تھی اسی وجہ سے ان کو تابعین کے زمرہ میں شامل کیا جاتا ہے۔ امام حمزہ بڑے عالم و فاضل متقی و پرہیزگار اور عابد و زاہد تھے۔ قرآن و حدیث، قراءت و تجوید اور ادب و فرائض وغیرہ علوم میں غیر معمولی دسترس اور مہارت حاصل تھی۔ کوفہ میں امام عاصم رحمہ اللہ اور امام عاصم رحمہ اللہ کے بعد مسند امامت و تدریس انہیں حاصل ہوئی۔ علامہ ذہبی رحمہ اللہ نے لکھا ہے کہ امام حمزہ رحمہ اللہ کے استاد اعمش رحمہ اللہ جو مشہور تابعی اور قاری قرآن ہیں، جب امام حمزہ رحمہ اللہ کو دیکھتے تو اُٹھ کھڑے ہوتے اور فرماتے: "أنت عالم القرآن" "آپ قرآن کے عالم ہیں۔" خود امام حمزہ رحمہ اللہ کا بیان ہے کہ میں نے پندرہ سال کی عمر میں قراءت میں مہارت حاصل کر لی تھی۔ تلامذہ کے ہاتھوں پانی پینا تک گوارا نہ تھا۔ امام ابوحنیفہ رحمہ اللہ فرماتے ہیں: "امام حمزہ قراءت اور فرائض میں بلا نزاع ہم سب پر غالب تھے۔ امام سفیان ثوری فرماتے ہیں: آپ نے ایک حرف بھی بغیر سند نہیں پڑھا۔ ہر مہینہ ۲۸، ۲۷ ختم تریل کے ساتھ پڑھتے تھے۔ طریق ادا میں مبالغہ ناپسند تھا۔" خود فرماتے ہیں: "جس طرح راستی کے بعد کجی، سفیدی کے بعد برص ہے اسی طرح قراءۃ فصیحہ کے بعد قراءۃ نہیں کج ہے۔" آپ کوفہ سے زیتون حلوان لے جاتے اور وہاں سے پیروار و خروٹ کوفہ لاتے تھے۔ اور یہی ان کا ذریعہ معاش تھا۔

[شرح سبعہ قراءت: ۹۲/۱]

آساندہ: امام حمزہ کوئی رحمہ اللہ کو جن مشائخ و آساندہ سے شرف تلمذ حاصل تھا ان میں سے چند کے اسمائے گرامی یہ ہیں:

- سلیمان بن مہران الاعمش رحمہ اللہ
- حمران بن اعین الشیبانی رحمہ اللہ
- محمد بن عبدالرحمن بن ابی لیلیٰ رحمہ اللہ
- ابو عبداللہ جعفر صادق رحمہ اللہ

تلامذہ: امام حمزہ کوئی تلامذہ ایک طویل عرصہ تک درس و تدریس کا کام کرتے رہے اور ان کا حلقہ درس کافی وسیع تھا ان سے بے شمار لوگوں نے اپنی علمی پیاس بجھائی۔ ان کے حلقہ درس سے وابستہ ارباب کمال کے نام یہ ہیں: عبداللہ ابن مبارک رحمہ اللہ، سفیان ثوری رحمہ اللہ، یحییٰ بن مبارک رحمہ اللہ، علی بن حمزہ کسائی رحمہ اللہ وغیرہ وغیرہ۔ آپ کے دو مشہور ترین تلامذہ اور راویوں کے نام۔ خلف اور خلاد ہیں۔ جن کا تذکرہ آگے آ رہا ہے۔

تصانیف: امام حمزہ الزیات رحمہ اللہ نے درس و تدریس کے علاوہ تصنیف و تالیف میں بھی حصہ لیا انہوں نے دو کتابیں ’کتاب قراءۃ حمزہ‘ اور ’کتاب الفرائض‘ لکھیں۔

وفات: امام حمزہ نے ابو جعفر منصور عباس کے دور میں ۱۵۶ھ میں حلوان میں وفات پائی۔

[امام خلف رحمہ اللہ]

نام و نسب: آپ کی کنیت ’ابو محمد‘ اور نام ’خلف بن ہشام بن ثعلب بن خلف الاسدی البغدادی البرار‘ ہے۔ بیہوں سے تیل نکال کر فروخت کرنے کا کاروبار کرنے کی وجہ سے ’البرار‘ کہا جاتا تھا۔

پیدائش: امام خلف رحمہ اللہ ۱۵۰ھ میں پیدا ہوئے۔ دس سال کی عمر میں قرآن مجید حفظ کر لیا اور تیرہ سال کی عمر میں حصول علم میں مشغول ہو گئے۔

مقام و مرتبہ: امام خلف امام حمزہ کوئی کے شاگرد اور راوی ہیں۔ امام خلف نے امام حمزہ کی قراءت روایت کی ہے مگر ۱۲۰ حروف میں ان سے اختلاف کیا ہے۔ ان کے اپنے اختیار کردہ حروف کے بارے میں امام ابن الجوزی رحمہ اللہ فرماتے ہیں کہ ان کے اختیار کردہ حروف کوئی قراء (حمزہ، کسائی، شعبیہ) کی قراءت سے خارج نہیں ہیں سوائے ایک کلمہ کے ﴿وَحَرَّامٌ عَلَى قَرِيْبَةٍ﴾ [الانبیاء: ۹۵] یہ انہوں نے حفص کی مانند پڑھا ہے۔ امام خلف کو قراءت کے علاوہ حدیث اور نحو سے بھی خصوصی شغف تھا۔ ابن العباد جنبلی نے انہیں ’شیخ الحدیث‘ لکھا ہے۔ امام مسلم نے اپنی صحیح میں اور امام ابوداؤد نے اپنی سنن میں ان سے احادیث نقل کی ہیں۔ نحو کے بارے میں خود امام خلف کا بیان ہے کہ انہوں نے نحو کے ایک مسئلہ کو حل کرنے کے لیے ۸۰ ہزار درہم خرچ کر ڈالے۔ امام خلف نہایت نیک، متقی، پرہیزگار اور شریف الطبع انسان تھے۔ [معرفۃ القراء: ۲۰۹/۱]

آساتذہ: امام خلف نے امام حمزہ کے علاوہ متعدد آساتذہ سے کسب فیض کیا ہے۔ جن میں سے سلیم بن عیسیٰ، عبدالرحمن بن ابی حماد، ابوالحسن علی کسائی، عمید بن عقیل رحمہ اللہ قابل ذکر ہیں۔

تلامذہ: امام خلف کثیر التلامذہ تھے۔ اپنے درس کی ابتداء قراءت قرآن سے فرماتے اور پھر احادیث کی طرف متوجہ ہو جاتے۔ ان کے چند تلامذہ کے نام یہ ہیں:

❖ ابوالحسن ادریس بن عبدالکریم الحداد رحمہ اللہ ❖ احمد بن ابراہیم الوراق رحمہ اللہ ❖ ابوبکر بن ابی الدینا رحمہ اللہ

❖ احمد بن زبیر رحمہ اللہ ❖ ابوالقاسم بغوی رحمہ اللہ

وفات: امام خلف رحمہ اللہ نے ۲۲۹ھ میں بزمانہ جمیہ روپوشی کے عالم میں وفات پائی۔ روپوشی کے اسباب معلوم نہیں ہو سکے۔

[امام خلاد رحمۃ اللہ علیہ]

نام و نسب: آپ کی کنیت ’ابوعیسیٰ‘ اور نام ’خلاد بن خالد الشیبانی الکوفی‘ ہے۔

پیدائش: امام خلاد کا ۱۱۹ھ میں کوفہ میں پیدا ہوئے۔ بعض نے تاریخ ولادت ۱۳۰ھ بیان کی ہے۔

مقام و مرتبہ: امام خلاد کا شمار قراءت کے اماموں میں ہوتا ہے۔ تذکرہ نگاروں نے ان کو امام القراء قاری کوفہ اور استاذ و محقق لکھا ہے۔ امام خلاد اگرچہ مسند قراءت پر جلوہ افروز تھے تاہم انہیں حدیث سے بھی شغف و تعلق تھا۔ زیر ابن معاویہ اور حسن بن صالح سے احادیث کی روایت کی ہے اور خود ان سے ابو زرہ اور ابو حاتم نے روایت کی ہے۔ ترمذی اور ابن خزیمہ کی صحیح میں ان سے ایک ایک روایت منقول ہے۔

اساتذہ: امام خلاد نے اپنے شیخ امام ابوعیسیٰ سلیم رحمۃ اللہ علیہ سے فن قراءت کی تعلیم حاصل کی جو امام حمزہ زیات کوفی کی قراءت کے حامل تھے۔ امام خلاد نے ان کے علاوہ حسین بن علی جعفی رحمۃ اللہ علیہ اور ابو جعفر محمد بن الحسن المروسی رحمۃ اللہ علیہ سے بھی علم قراءت حاصل کیا۔

تلامذہ: امام خلاد نے ایک مدت تک لوگوں کو اس فن کی تعلیم دی اور بے شمار افراد نے ان سے علم قراءت کی تحصیل و تکمیل کی یعنی آپ کثیر التلامذہ ہیں۔ جن میں سے چند کے اسمائے گرامی درج ذیل ہیں: احمد بن یزید الحلوانی، ابراہیم بن علی القطاء، محمد بن یحییٰ الحسینی، محمد بن شاذان جوہری رحمۃ اللہ علیہ وغیرہ۔

وفات: امام خلاد رحمۃ اللہ علیہ کی وفات ۲۲۰ھ میں بمقام کوفہ ہوئی۔

[امام کسائی رحمۃ اللہ علیہ]

نام و نسب: آپ کی کنیت ’ابوالحسن‘ اور نام ’علی بن حمزہ بن عبد اللہ بن عثمان کسائی‘ ہے۔ حج کے دوران کسا (کمل) کا احرام باندھنے کی وجہ سے کسائی کہا جاتا ہے۔ اصلاً فارسی النسل تھے۔

پیدائش: امام کسائی کا سن پیدائش قطعیت کے ساتھ نہیں ملتا، تاہم علامہ ذہبی نے لکھا ہے کہ ان کی پیدائش ۱۲۰ھ کے لگ بھگ ہوئی ہے۔ امام کسائی، ہشام بن عبد الملک کے زمانہ میں کوفہ میں پیدا ہوئے۔

مقام و مرتبہ: امام کسائی قراء سبغہ میں سے ایک ہیں۔ انہوں نے فن قراءت، نحو اور لغت و عربیت کی تعلیم حاصل کی۔ فن قراءت اور علم نحو میں اس قدر مہارت و صلاحیت پیدا کی کہ اس میں کیتائے روزگار ہوئے۔ آپ کا شارتج تابعین میں ہوتا ہے۔ فن قراءت کے ساتھ ساتھ علم نحو پر بھی خصوصی عبور تھا۔ امام شافعی رحمۃ اللہ علیہ فرماتے ہیں۔ جو شخص فن نحو میں مہارت کا آرزو مند ہو وہ امام کسائی کا محتاج ہے۔ امام کسائی رحمۃ اللہ علیہ کوفہ میں نحوی سکول کے بانی تھے۔ امام کسائی رحمۃ اللہ علیہ ایک طویل عرصہ تک نجد و ہتہامہ میں جا کر اعراب میں رہے اور عربیت کا اتنا ذخیرہ جمع کر لیا کہ جس کے لکھنے میں سیاہی کے پندرہ شیشے صرف ہوئے۔ [شرح سبغہ قراءات: ۹۳/۱]

امام کسائی رحمۃ اللہ علیہ نے علم قراءت کی تعلیم امام حمزہ کوفی سے حاصل کی اور ان سے چار مرتبہ پڑھ کر ان کے اجلہ تلامذہ میں شمار ہوئے۔ البتہ بعض مقامات پر ان سے اختلاف بھی کیا۔ پھر امام کسائی نے خود ایک طرز قراءت کو اختیار کیا اور اس کی تعلیم دی۔ علامہ ذہبی رحمۃ اللہ علیہ فرماتے ہیں: ”قراءت و عربیت کی امامت امام کسائی پر ختم ہے۔“

تصانیف: امام کسائی رحمہ اللہ نے درس و تدریس کے علاوہ تصنیف و تالیف میں بھی حصہ لیا اور علم قراءت و نحو سے متعلق متعدد کتابیں یادگار چھوڑی ہیں۔ ان کی جن کتابوں کے نام معلوم ہو سکے ان میں سے چند یہ ہیں:

- ✽ کتاب معانی القرآن
- ✽ کتاب القراءات
- ✽ کتاب الحدود
- ✽ کتاب النوادر الکبیر
- ✽ مختصر فی النحو
- ✽ کتاب المصاادر
- ✽ کتاب العدد

آساندہ: امام کسائی رحمہ اللہ نے امام حمزہ الزیات سمیت متعدد شیوخ سے اکتساب کیا۔ جن میں سے عیسیٰ بن عمر ہدانی رحمہ اللہ، محمد بن عبدالرحمن بن ابی لیلیٰ النصارى رحمہ اللہ، ابوبکر بن عیاش اسدی رحمہ اللہ، اعمش رحمہ اللہ اور ابو حنیفہ شریح رحمہ اللہ قابل ذکر ہیں۔

تلامذہ: امام کسائی کا حلقہ درس بہت وسیع تھا ان سے استفادہ کرنے والوں کا اس قدر مجمع ہوتا کہ سب کو ایک ساتھ پڑھانا مشکل ہو جاتا۔ چنانچہ امام کسائی کرسی پر بیٹھ کر درس دیتے۔ ان کے تلامذہ میں نامور ائمہ قراءت و حدیث اور آرباب حکومت بھی شامل ہیں۔ آپ نے خلیفہ ہارون الرشید اور ان کے صاحبزادوں امین اور مامون کو بھی قراءت اور لغت و عربیت کی تعلیم دی۔ آپ کے تلامذہ میں سے چند تلامذہ کے نام یہ ہیں۔ ابوالحارث لیث بن خالد، ابو عمرو حفص دوری، (یہ دونوں ان کی قراءت کے راوی بھی ہیں) نصیر بن یوسف رازی، ابراہیم بن زاذان، قتیبہ بن مہران اصفہانی، یعقوب حضرمی اور عبداللہ ابن ذکوان وغیرہ۔

وفات: امام کسائی نے ۱۸۹ھ میں 'ری' کے قریب قریہ ربویہ میں خلیفہ ہارون الرشید کے ساتھ خراسان جاتے ہوئے ستر سال کی عمر میں وفات پائی۔ اسی دن ان کے خالہ زاد بھائی اور مشہور فقیہ محمد بن حسن الشیبانی نے بھی یہیں وفات پائی، اسی پر خلیفہ ہارون الرشید نے کہا تھا کہ ہم نے فقہ اور نحو دونوں کو ایک ہی دن شہر 'ری' میں دفن کر دیا ہے۔

[امام ابوالحارث رحمہ اللہ]

نام و نسب: آپ کا نام 'لیث بن خالد المروزی البغدادی' ہے اور اپنی کنیت 'ابوالحارث' سے معروف ہیں۔

پیدائش: امام ابوالحارث بغدادی کی تاریخ ولادت کے بارے میں کچھ معلوم نہیں ہو سکا۔ ان کا وطن بغداد ہے اور یہ بغدادی ہی کی نسبت سے مشہور ہیں۔

آساندہ و تلامذہ: امام ابوالحارث بغدادی نے علم قراءت کی تعلیم امام کسائی سے حاصل کی۔ علامہ دانی رحمہ اللہ کا بیان ہے کہ ابوالحارث، کسائی کے اجل تلامذہ میں سے تھے۔ ابوالحارث نے حمزہ بن قاسم الاحول رحمہ اللہ اور یحییٰ بن مبارک یزیدی رحمہ اللہ سے بھی کچھ حروف کی روایت کی ہے۔

اور خود ابوالحارث کے حلقہ فیض سے متعدد لوگوں نے اکتساب فیض کیا۔ چند ارباب کمال کے اسمائے گرامی یہ ہیں: ابو عبد اللہ محمد بن یحییٰ رحمہ اللہ، سلمہ بن عاصم رحمہ اللہ، فضل بن شاذان رحمہ اللہ، یعقوب بن احمد الترمکزی رحمہ اللہ وغیرہ۔

وفات: امام ابوالحارث نے ۲۴۰ھ میں بغداد میں وفات پائی۔

[امام دوری رحمہ اللہ]

ان کا تعارف پہلے گزر چکا ہے۔ یہ وہی امام دوری ہیں جنہوں نے امام ابو عمرو بصری کی قراءت روایت کی ہے۔ امام دوری رحمہ اللہ وہ واحد قاری ہیں جو امام ابو عمرو بصری اور امام علی الکسانی دونوں اماموں کے قراءت کے راوی ہیں۔ [ان کے حالات زندگی پہلے گزر چکے ہیں]

[امام ابو جعفر رحمہ اللہ]

نام و نسب: آپ کی کنیت ابو جعفر اور نام ”یزید بن قعقاع مخزومی“ ہے۔ آپ اپنی کنیت سے معروف ہیں۔
پیدائش: آپ کی تاریخ پیدائش معلوم نہیں ہو سکی۔

مقام و مرتبہ: امام ابو جعفر شیبہ بن عباس رضی اللہ عنہ اور سیدنا ابو ہریرہ رضی اللہ عنہ سے شرف تلمذ حاصل ہے۔ آپ کو بچپن میں سیدہ ام سلمہ رضی اللہ عنہا کے پاس لایا گیا انہوں نے آپ کے سر پر ہاتھ پھیرا اور برکت کی دعا دی۔ امام ابو جعفر اپنے زمانہ میں عبدالرحمن بن ہرمز سے مقدم سمجھے جاتے تھے۔ ابن حجاز رحمہ اللہ سے منقول ہے کہ موصوف کافی عرصہ تک صوم داؤدی رکھتے رہے۔ اسحاق مسیبی رحمہ اللہ امام نافع سے نقل کرتے ہیں کہ وفات کے بعد جب آپ کو غسل دیا گیا تو لوگوں نے آپ کے سینے اور دل کے درمیان قرآن مجید کے ورق کی مانند ایک چیز دیکھی جس سے حاضرین نے جان لیا کہ یہ قرآن کا نور ہے۔

سلیمان بن عمری رحمہ اللہ فرماتے ہیں کہ

”میں نے ان کی وفات کے بعد خواب میں ان کو کعبہ پر دیکھا۔ میں نے انہیں آواز دی اے ابو جعفر! تو انہوں نے جواب دیا کہ میرے بھائیوں اور شاگردوں کو سلام کہنا اور یہ خبر دینا کہ اللہ تعالیٰ نے مجھے ان شہیدوں میں بنایا ہے جو زندہ ہیں اور رزق دیئے جاتے ہیں اور انہیں حکم دینا کہ حسب استطاعت نماز تہجد ضرور پڑھا کریں۔“

آسانذہ: امام ابو جعفر رحمہ اللہ نے تین مشہور صحابہ کرام رضی اللہ عنہم سے قرآن مجید پڑھا:

① سیدنا عبداللہ بن عیاش بن ابی ربیعہ مخزومی رضی اللہ عنہ جو آپ کے مولیٰ ہیں۔

② سیدنا عبداللہ بن عباس رضی اللہ عنہ

③ سیدنا ابو ہریرہ رضی اللہ عنہ

بعض حضرات کہتے ہیں کہ آپ نے سیدنا زید بن ثابت رضی اللہ عنہ سے بھی پڑھا ہے، لیکن علامہ ذہبی رحمہ اللہ نے اس کا انکار کیا ہے۔

تلامذہ: آپ کے آٹھ شاگرد مشہور و معروف ہیں جنہوں نے آپ سے قراءت نقل کی ہے:

① نافع بن ابی نعیم رحمہ اللہ ② ابن وردان رحمہ اللہ ③ ابن حجاز رحمہ اللہ

④ ابو عمرو رحمہ اللہ ⑤ عبدالرحمن بن زید بن اسلم رحمہ اللہ ⑥ اسماعیل بن ابو جعفر

⑦ یعقوب بن ابو جعفر (یہ دونوں آپ کے صاحبزادے ہیں) ⑧ آپ کی صاحبزادی میمونہ رضی اللہ عنہا

لیکن ان سب میں سے مشہور ترین راوی ابن وردان اور ابن حجاز ہیں جن کا تذکرہ آگے آ رہا ہے۔

وفات: صحیح ترین قول کے مطابق آپ ﷺ نے ۱۳۰ھ میں مدینہ ہی میں وفات پائی۔

[امام ابن وردان رحمہ اللہ]

نام و نسب: آپ کی کنیت ’ابوالحارث‘ اور نام ’عیسیٰ بن وردان المدنی‘ ہے۔ آپ اپنے زمانہ میں قراءت کے امام، سردار اور ماہر مقرر تھے۔ محقق راوی نیز ضابط ہیں۔ ابن زید بن اسلم کہتے ہیں کہ میرے والد (زید بن اسلم) ابن وردان سے کہا کرتے تھے کہ اپنے بھائیوں (یعنی اس دور کے سب اساتذہ و شیوخ) سے پڑھو جیسا کہ ابوجعفر اور شبیبہ ابن نصاح ہر شیخ سے دس دس آیات پڑھتے تھے۔

اساتذہ و تلامذہ: آپ نے تین حضرات سے علم قراءت حاصل کیا: ابوجعفر رحمہ اللہ، شبیبہ بن نصاح رحمہ اللہ اور امام نافع رحمہ اللہ۔ آپ امام نافع رحمہ اللہ کے پرانے شاگردوں میں سے ہیں۔ علامہ دانی رحمہ اللہ فرماتے ہیں کہ ’ابن وردان امام نافع کے جلیل القدر اور پرانے تلامذہ میں سے ہیں۔‘

آپ کے بے شمار تلامذہ میں سے تین مشہور ہیں:

- ① اسماعیل بن جعفر رحمہ اللہ ② قالون رحمہ اللہ ③ محمد بن عمرو اقدی رحمہ اللہ

وفات: امام ابن وردان رحمہ اللہ نے ۱۶۰ھ کے لگ بھگ وفات پائی۔

[امام ابن جہاز رحمہ اللہ]

نام و نسب: آپ کی کنیت ’ابوالربیع‘ اور نام ’سلیمان بن محمد بن مسلم بن جہاز زہری مدنی‘ ہے۔ آپ شیخ القراء، جلیل القدر مقرر ضابط و ماہر، صاحب الرائے اور عالی مرتبہ تھے۔ ان کی تاریخ و ولادت معلوم نہیں ہو سکی۔

اساتذہ و تلامذہ: امام ابن جہاز رحمہ اللہ نے ان تین حضرات سے قراءت پڑھیں:

- ① ابوجعفر رحمہ اللہ ② شبیبہ بن نصاح رحمہ اللہ ③ امام نافع رحمہ اللہ

آپ ابوجعفر اور نافع کی قراءت کے موافق پڑھایا کرتے تھے اور ان دونوں میں مرجع خلافت تھے۔

آپ کے بے شمار تلامذہ میں سے دو حضرات زیادہ مشہور و معروف ہیں۔ جنہوں نے آپ سے عرضاً قراءت پڑھیں: ① اسماعیل بن جعفر رحمہ اللہ ② قتیبہ بن مہران رحمہ اللہ

وفات: امام ابن جہاز رحمہ اللہ نے ۱۷۰ھ کے لگ بھگ وفات پائی۔

[امام یعقوب رحمہ اللہ]

نام و نسب: آپ ﷺ کی کنیت ’ابومحمد‘ اور نام ’یعقوب بن اسحاق بن زید بن عبداللہ بن ابی اسحاق حضری بصری‘ ہے۔

پیدائش: امام یعقوب ۱۷۱ھ میں پیدا ہوئے۔

مقام و مرتبہ: امام یعقوب بصرہ میں قراءت کے امام تھے۔ آپ کئی برس تک جامع مسجد بصرہ کے امام رہے۔ امام ابو حاتم بختائی رحمہ اللہ فرماتے ہیں کہ آپ رحمہ اللہ قرآن اور اس کی قراءت کے حروف و اختلافات ان کی توجیہات و علل و مذاہب نیز نحو کے مذاہب و مسائل میں فائق الاقرآن اور احادیث روایت کرنے میں لوگوں سے برتر تھے۔ ابوالحسن

بن منادی رحمۃ اللہ علیہ فرماتے ہیں کہ امام یعقوب اپنے زمانہ کے سب سے بڑے قاری تھے اور اپنی کلام میں بہت کم غلطی کرتے تھے۔ امام یعقوب قراءت اور علم نحو میں مہارت کے ساتھ متقی، خدا ترس، زاہد اور عابد بھی تھے۔ ایک دفعہ نماز میں ان کی چادر چوری کر لی گئی مگر نماز میں مشغولیت کی وجہ سے انہیں اس کا شعور بھی نہ ہوا۔

آساندہ: آپ نے سات حضرات سے عرضاً قراءات حاصل کی ہیں:

① ابوالمہدی رسولام طویل رحمۃ اللہ علیہ ② ابویحییٰ مہدی بن میمون رحمۃ اللہ علیہ

③ ابوالاشہب جعفر حیان عطاردی رحمۃ اللہ علیہ ④ شہاب بن شریفہ مجاشعی رحمۃ اللہ علیہ

⑤ مسلمہ بن محارب رحمۃ اللہ علیہ ⑥ عصمہ بن عروہ یحیی رحمۃ اللہ علیہ

⑦ یونس بن عبید اور ابن منادی کے قول پر امام ابو عمرو بصری سے بھی بلا واسطہ پڑھا ہے۔

تلامذہ: آپ کے بے شمار تلامذہ ہیں۔ جن میں سے چند نمایاں تلامذہ کے اسمائے گرامی یہ ہیں: زید بن احمد، کعب ابن ابراہیم، عمر سراج، حمید بن وزیر، فہال بن شاذان، ابوبشر قطان، مسلم بن سفیان، محمد بن وہب فزاری، روحین قرہ رحمۃ اللہ علیہ وغیرہ۔ آپ کے تلامذہ میں سے مشہور ترین تلامذہ رولیس رحمۃ اللہ علیہ اور روح رحمۃ اللہ علیہ ہیں جن کا تذکرہ آگے آ رہا ہے۔

وفات: امام یعقوب نے ۲۰۵ھ میں ۸۸ سال کی عمر میں وفات پائی۔

[امام رولیس رحمۃ اللہ علیہ]

نام و نسب: آپ کی کنیت 'ابوعبداللہ' اور نام 'محمد بن متوکل اللؤلؤی البصری' ہے۔ رولیس آپ کا لقب ہے اور اسی سے آپ معروف ہیں۔

پیدائش: آپ کی تاریخ پیدائش معلوم نہیں ہو سکی۔

مقام و مرتبہ: امام رولیس رحمۃ اللہ علیہ قراءت کے امام و مقری نیز ماہر، عمدہ اور درست تلاوت کرنے والے اور ضابط و مشہور تھے۔ علامہ دانی رحمۃ اللہ علیہ فرماتے ہیں کہ آپ امام یعقوب کے حاذق ترین شاگردوں میں سے ہیں۔ ابوعبداللہ قصاع فرماتے ہیں کہ رولیس مشہور و معروف اور جلیل القدر قاری تھے۔ زہری فرماتے ہیں کہ میں نے ابوحاتم سے پوچھا کہ کیا رولیس نے امام یعقوب سے پڑھا ہے؟ انہوں نے کہا: ہاں! رولیس نے ہمارے ساتھ پڑھا ہے اور امام یعقوب کے پاس کئی بار قرآن مجید ختم کیا ہے۔

آساندہ و تلامذہ: امام رولیس رحمۃ اللہ علیہ نے امام یعقوب حضری رحمۃ اللہ علیہ سے عرضاً قراءات حاصل کی ہیں اور ان کے ماہر ترین اور فائق ترین شاگردوں میں سے ہیں۔ آپ کے بے شمار تلامذہ میں سے دو حضرات مشہور و معروف ہیں:

① ابومحمد محمد بن ہارون تمار رحمۃ اللہ علیہ ② امام ابوعبداللہ زبیر بن احمد زبیری شافعی رحمۃ اللہ علیہ

وفات: امام رولیس رحمۃ اللہ علیہ نے ۲۳۸ھ میں بصرہ میں وفات پائی۔

[امام روح رحمۃ اللہ علیہ]

نام و نسب: آپ کی کنیت 'ابولحسن' اور نام 'روح بن عبدالمؤمن ہذلی بصری نحوی' ہے۔ علامہ دانی رحمۃ اللہ علیہ فرماتے ہیں کہ امام روح رحمۃ اللہ علیہ جلیل القدر مقری، ثقہ، ضابط اور مشہور و معروف ہستی ہیں۔ آپ امام یعقوب کے بزرگ ترین

اور معتدترین تلامذہ میں سے ہیں۔

آسانذہ و تلامذہ: انہوں نے امام یعقوب حضری سے عرضاً قراءت پڑھی ہے۔ نیز آپ نے ان چھ حضرات سے محض حروف و اختلافات روایت کئے ہیں:

- ① احمد بن موسیٰ رحمہ اللہ
- ② معاذ بن معاذ رحمہ اللہ
- ③ حماد بن شعیب رحمہ اللہ
- ④ محمد بن صالح مری رحمہ اللہ
- ⑤ ان کے صاحبزادے عبید اللہ بن معاذ رحمہ اللہ

⑥ محبوب (یہ چاروں امام ابو عمر بصری رحمہ اللہ کے شاگرد ہیں)

آپ کے بے شمار تلامذہ میں سے دس حضرات مشہور و معروف ہیں جنہوں نے آپ سے عرضاً قراءات حاصل کی ہیں:

- ① قاضی طیب بن حسن بن حمدان رحمہ اللہ
- ② ابوبکر محمد بن وہب ثقفی رحمہ اللہ
- ③ محمد بن حسن بن زیاد رحمہ اللہ
- ④ احمد بن یزید حلوانی رحمہ اللہ
- ⑤ احمد بن یحییٰ الوکیل رحمہ اللہ
- ⑥ زبیر بن احمد زبیری رحمہ اللہ
- ⑦ علی بن احمد بن عبد اللہ الجلاب رحمہ اللہ
- ⑧ عبد اللہ بن محمد زعفرانی رحمہ اللہ
- ⑨ مسلم بن سلمہ رحمہ اللہ
- ⑩ حسن بن مسلم رحمہ اللہ

وفات: امام بخاری نے اپنی صحیح میں آپ سے روایت کی ہے کہ موصوف نے ۲۳۲ یا ۲۳۵ھ میں وفات پائی۔

[امام خلف العاشر رحمہ اللہ]

امام خلف بزار، یہ وہی خلف ہیں جن کا نام امام حمزہ رحمہ اللہ کے راویوں میں آچکا ہے۔ ان کے پورے حالات وہیں بیان ہو چکے ہیں۔ پس یہ امام حمزہ کے راوی بھی ہیں اور قراءت کے دسویں امام بھی۔ ان کی اختیار کردہ قراءت کے دو مشہور راوی۔ اسحاق اور ادریس ہیں جن کا تذکرہ آگے آ رہا ہے۔

[امام اسحاق رحمہ اللہ]

نام و نسب: آپ کی کنیت 'ابو یعقوب' اور نام 'اسحاق بن ابراہیم بن عثمان بن عبد اللہ مروزی ثم بغدادی' ہے۔ امام اسحاق، امام خلف العاشر کی اختیار کردہ قراءت کے راوی ہیں۔ آپ رحمہ اللہ قراءت میں ثقہ، ضابط اور ماہر نیز عمدہ اور درست تلاوت کرنے والے تھے۔ آپ صرف قراءت خلف ہی پڑھا کرتے تھے۔

آسانذہ و تلامذہ: امام اسحاق رحمہ اللہ نے دو حضرات سے قرآن مجید پڑھا ہے:

- ① امام خلف رحمہ اللہ سے انکی قراءت پڑھی نیز ان کی وفات کے بعد ان کے جانشین بنے۔ ② ولید بن مسلم رحمہ اللہ
- آپ کے بے شمار تلامذہ میں سے پانچ حضرات مشہور ہیں:

- ① محمد بن عبد اللہ بن ابی عمر نقاش رحمہ اللہ
- ② حصن بن عثمان برصاصی رحمہ اللہ
- ③ علی بن موسیٰ ثقفی رحمہ اللہ
- ④ آپ کے صاحبزادے محمد بن اسحاق رحمہ اللہ

۵ ابن شنبوذ رحمہ اللہ

وفات: امام اسحاق رحمہ اللہ نے ۲۸۶ھ میں وفات پائی۔

[امام اور لیس رحمہ اللہ]

نام و نسب: آپ کی کنیت ابو الحسن اور نام اور لیس بن عبد الکریم حداد بغدادی ہے۔ آپ قراءت میں ماہر، امام، ثقہ، ضابط اور محقق تھے۔ دارقطنی سے آپ کی بابت پوچھا گیا تو انہوں نے فرمایا کہ ثقہ بلکہ اس سے بھی ایک درجہ اوپر یعنی بہت قابل اعتماد تھے۔

آساندہ و تلامذہ: آپ نے ان دو حضرات سے قرآن مجید اور قراءات پڑھیں:

- ① امام خلف رحمہ اللہ سے ان کی روایت اور اختیار کردہ قراءت دونوں پڑھیں۔
- ② محمد بن حبیب شمونی رحمہ اللہ آپ کے بے شمار تلامذہ میں سے چند کے اسمائے گرامی درج ذیل ہیں:

محمد بن احمد بن شنبوذ رحمہ اللہ
ابن مقسم رحمہ اللہ
موسیٰ بن عبید اللہ خاقانی رحمہ اللہ
محمد بن اسحاق بخاری رحمہ اللہ
ابو بکر نقاش رحمہ اللہ
حسن بن سعید مطوعی رحمہ اللہ
احمد بن جعفر بن حمدان ابو بکر قطعی رحمہ اللہ
عبد اللہ بن احمد بن عبد اللہ السلسی رحمہ اللہ
امام اور لیس رحمہ اللہ نے ۱۷۰ ذوالحجہ عید کے دن ۲۹۲ یا ۲۹۳ھ میں ہجرت ۹۳ یا ۹۴ سال وفات پائی۔



اظہار افسوس

جامعہ لاہور الاسلامیہ، لاہور شعبہ تحفیظ القرآن الکریم کے ہر دلعزیز استاد قاری محمد اشرف رحمہ اللہ ۱۴ مئی ۲۰۰۹ء بروز جمعرات اپنے خالق حقیقی سے جا ملے۔ محترم موصوف نیک سیرت، نرم خواہ اور ملنسار انسان تھے۔ اللہ تعالیٰ مرحوم کے درجات بلند فرمائے اور ورثاء کو صبر جمیل عطا فرمائے۔ آمین

ادارہ اپنے محترم استاد کی تعلیمی خدمات کا معترف ہے اور ورثاء کے رنج و غم میں برابر کا شریک ہے۔ [ادارہ]